



QORTI TAL-APPELL

IMĦALLFIN

**S.T.O. PRIM IMĦALLEF MARK CHETCUTI
ONOR. IMĦALLEF JOSEPH R. MICALLEF
ONOR. IMĦALLEF TONIO MALLIA**

Seduta ta' nhar it-Tlieta, 21 ta' Frar, 2023.

Numru 15

Rikors numru 381/22/1

Il-Perit u Arkitett Ċivili Marvienne Camilleri

v.

**Andrè Pizzuto fil-kwalità tiegħu ta' President għan-nom u in
rappreżentanza tal-Kamra tal-Periti**

Il-Qorti:

1. Dan huwa provvediment dwar talba magħmula mill-appellanti b'rikors tagħha tas-27 ta' Diċembru, 2022¹, li bih u għar-raġunijiet hemm imfissra, talbet li din il-Qorti tirreferi kwistjoni ta' ilment ta' ksur ta' jedd

¹ Paġ. 38 – 43 tal-proċess

fundamentali lill-Prim'Awla tal-Qorti Ċivili (Sede Kostituzzjonali) b'rabta ma' proċeduri ta' investigazzjoni mnedija mill-Kunsill tal-Kamra tal-Periti u mal-appell imressaq minnu quddiem din il-Qorti mid-deċiżjoni meħuda fil-konfront tagħha mill-imsemmi Kunsill fit-12 ta' Settembru, 2022;

2. L-intimat appellat *nomine*, għalkemm notifikat bl-imsemmi rikors, ma ressaqx twegiba, iżda waqt is-smiġħ tas-17 ta' Jannar, 2023, id-difensur tiegħu ddikjara li hu kien joqgħod fuq Twegiba mressqa minnu fis-16 ta' Jannar, 2023² f'appell imressaq minn perit ieħor u fejn, għarraġunijiet hemmhekk imfissra, oppona għaliha u qal li din il-Qorti jmissha tiċhadha;

3. L-appellanti tffisser hekk ir-raġunijiet li għalihom talbet l-imsemmija riferenza: tilmenta li l-imsemmija proċeduri dixxiplinari mmexxija mill-Kunsill tal-Kamra tal-Periti ma jiswewx u huma bla effett għaliex jiksruha l-jedd tagħha għal smiġħ xieraq kif imħares kemm taħt l-Artikolu 39 tal-Kostituzzjoni tar-Repubblika ta' Malta u kif ukoll taħt l-Artikolu 6 tal-Konvenzjoni (Ewropeja) għall-Protezzjoni tad-Drittijiet tal-Bniedem u tal-Libertajiet Fundamentali, billi l-Kamra tal-Periti kellha tkun neċessarjament imparzjali u indipendenti. Tilmenta wkoll min-nuqqas ta' tħaris tal-prinċipji ta' haqq naturali, "u dan probabbilment għax il-Kumitat intimat mhux kompost minn almenu persuna waħda legali". Iżżid tgħid li

² Paġ. 64 – 7 tal-atti tal-Appell 401/22

bħala stat ta' fatt, minkejja li l-leġislatur saħansitra ħaseb li jibdel il-liġi b'mod li tinbidel il-kompożizzjoni tal-imsemmi Kunsill u l-mod kif jitmexxew il-każijiet quddiemu³, iżda sal-lum dawk id-dispożizzjonijiet għadhom ma nġabux fis-seħħ. U tilmenta wkoll mill-fatt li l-Kunsill intimat wettaq għemil ta' leġislatur, investigatur u saħansitra ġudikant fl-istess nifs;

4. Ir-regola tal-liġi hija fis-sens li, jekk kemm-il darba tqum kwistjoni dwar ksur ta' jedd fundamentali mħares mill-Kostituzzjoni f'xi proċedura li tkun miexja quddiem xi qorti li ma tkunx il-Prim'Awla tal-Qorti Ċivili jew il-Qorti Kostituzzjonali, il-qorti li quddiemha tqum kwistjoni bħal dik għandha tibgħat il-kwistjoni quddiem il-Prim'Awla jekk kemm-il darba l-qorti li quddiemha titqajjem il-kwistjoni ma tqisx li t-tqanqil tal-kwistjoni kien semplicement wieħed fieragħ jew vessatorju⁴. L-istess regola tgħodd ukoll fil-każ li l-kwistjoni mqanqla tirrigwarda ksur ta' jedd fundamentali mħares mill-Konvenzjoni⁵;

5. Il-kwistjoni mqajma mir-rikorrent appellanti f'dan il-każ saret quddiem din il-Qorti li, skont l-imsemmija dispożizzjonijiet, għandha tibgħatha lill-Prim'Awla jekk kemm-il darba ma tqisx li t-tqanqil kien wieħed fieragħ jew vessatorju. L-imsemmija dispożizzjonijiet tal-

³ Tirreferi għall-Att tal-2021 dwar il-Periti (Att XIII tal-2021, Kap 622) li daħal fis-seħħ, f'partijiet tiegħu biss fis-27 ta' Diċembru, 2022

⁴ Art. 46(3) tal-Kostituzzjoni

⁵ Art. 4(3) tal-Kap 319

Kostituzzjoni u tal-Kapitolu 319 tal-Liġijiet ta' Malta jixhdu, għalhekk, li tibqa' dejjem fid-diskrezzjoni tal-qorti li quddiemha titqanqal il-“kwistjoni”⁶ tal-ksur ta' jedd fundamentali li tqis jekk kemm-il darba dak it-tqanqil ikunx wieħed fieragħ jew vessatorju b'rabta mal-mertu dibattut tal-kawża;

6. Il-Qorti tqis li l-appell li r-rikorrent ressqet quddiemha jirrigwarda n-nullità formali tad-deċiżjoni minnha attakkata, magħduda f'dawn l-aggravji l-ilment ta' nuqqas ta' tharis tal-prinċipji ta' haqq naturali fil-mod kif il-Kunsill kien kompost u kif mexa. Fil-fehma tal-Qorti, dawn l-aggravji (li jikkostitwixxu l-kwistjoni fil-mertu tal-kawża li din il-Qorti għandha quddiemha) ma jiggustifikawx ir-riferenza mitluba għaliex din il-Qorti għandha s-setgħa u l-possibilità li tqishom u tagħti l-fehma tagħha dwarhom fis-sentenza fil-mertu⁷. Dan għaliex, kif ingħad, mhux biss il-qrati ta' kompetenza kostituzzjonali jew konvenzjonali “*kellhom jinterpretaw u japplikaw il-liġijiet fid-dawl tad-dispożizzjonijiet tal-Kostituzzjoni u tal-Konvenzjoni*”⁸ u għalhekk din il-Qorti fl-appell imressaq quddiemha tista' tagħti lir-rikorrent rimedju xieraq u effettiv għal dawk l-ilmenti jekk kemm-il darba jirriżultaw misthoqqa;

⁶ App. Ċiv. 26.1.2022 fil-kawża fl-ismijiet *Director of Public Registry v. Ahmad Aziz*

⁷ Ara App. Ċiv. 28.4.2021 fil-kawża fl-ismijiet *Joseph Borg et v. Onor. Prim Ministru et* §§ 13 – 16

⁸ Kost. 11.1.2000 fil-kawża fl-ismijiet *Costantino Consiglio et v. Joseph N. Tabone noe et* u P.A. PS 3.10.2003 fil-kawża fl-ismijiet *Margaret Camilleri et v. The Cargo Handling Co. Ltd.* (mhix appellata)

7. Il-Qorti tħoss li f'dan ir-rigward, għalhekk, it-talba mressqa mirrikorrent appellant hija intempestiva u mhux f'waqtha. Jidhrilha xieraq li tinqeda b'ċitazzjoni minn sentenza mogħtija f'ċirkostanzi li jixxiebħu mressqa minn persuna aggravata b'ilment ta' ksur ta' jedd fundamentali għal smigħ xieraq minn proċediment amministrattiv u l-liġijiet speċjali li taħtu tnedew meta ngħad: *"dak li qiegħed jilmenta minnu l-appellant huwa s-siwi kostituzzjonali u konvenzjonali ta' liġi. ... Għalhekk tqis li t-talba tiegħu għal riferenza kostituzzjonali magħmula f'dan l-istadju hija frivola u vessatorja, tenut kont ukoll li r-rimedju li għandu miftuħ l-appellant birrikors tal-appell tiegħu, jestendi mhux biss għal punti ta' liġi, imma anke fuq il-mertu. Tqis ukoll li ladarba r-rimedju ordinarju għadu mhux eżawrit, l-appellant għad għandu l-opportunità li jikseb dak li jrid permezz ta' rimedju ordinarju kontemplat mil-liġi. Tqis ukoll li ladarba l-appellant għażel li jressaq il-każ tiegħu quddiem il-Qorti tal-Appell (Inferjuri) ..., huwa m'għandux iqajjem kwistjonijiet ta' indoli kostituzzjonali f'dan il-forum, u jekk tassew ried jilmenta dwar is-siwi kostituzzjonali u konvenzjonali tal-imsemmija liġi, imissu għamel dan billi ressaq kawża kostituzzjonali mill-ewwel. Jekk l-appellant, wara l-eżitu ta' dawn il-proċeduri tal-appell, jidhrilu li t-tħaddim tal-liġi fil-konfront tiegħu illeda l-jeddijiet fundamentali tiegħu, m'hemm xejn xi jżomm lill-appellant milli jressaq kawża kostituzzjonali biex jattakka l-liġi"*⁹;

⁹ App. Inf. LM 4.3.2021 fil-kawża fl-ismijiet **L-Avukat Dottor Anthony P. Farrugia v. Financial Intelligence Analysis Unit (FIAU) et**

8. Għal dawn ir-raġunijiet il-Qorti **tiċhad it-talba** tar-rikorrent biex hija tirreferi l-“kwistjoni” imqanqla minnu lill-Prim’Awla tal-Qorti Ċivili fis-Sede Kostituzzjonali tagħha billi hija intempestiva u, minħabba f’hekk, fiergħa u vessatorja għall-għanijiet tad-dispożizzjonijiet relattivi tal-Kostituzzjoni u tal-Konvenzjoni.

Mark Chetcuti
Prim Imħallef

Joseph R. Micallef
Imħallef

Tonio Mallia
Imħallef

Deputat Reġistratur
gr